

తిరుమల శ్రీ వేంకటేశ్వరుని

# దిశానిర్దేశం

స్వామి వారి దివ్య లీలలు

21వ భాగము

తెలంగాణలో  
మరో తిరుపతిగ  
తన 'హరినామక్షేత్రము'ను  
ఏర్పాటు చేయుటకై  
తిరుమల శ్రీవేంకటేశ్వరుని  
లీలల ధారావాహికం  
- గోవింద దాసు  
(పుల్లగూర్ల సాయిరెడ్డి)







తిరుమల శ్రీ వేంకటేశ్వరుని

# దిశానిర్దేశం

స్వామి వారి దివ్య లీలలు

21వ భాగము

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల


శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

— గోవింద దాసు

(పుల్లగూర్ల సాయిరెడ్డి)

**దిశా నిర్దేశం :** సిద్ధిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నారు. మరియు వివిధ భక్త బృందాలచే వంతుల వారిగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వార ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగ చేయుటకు వీలుగ స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 21 వ భాగపు లీలల ప్రచురణ. (ఫిబ్రవరి 2008 నుండి మే 2008).



తిరుమల శ్రీవేంకటేశ్వరుడు ఆశించిన యోగ్యతను సాధించుటకు వీలుగ, భాగవత ఆశీర్వాదములను పొందుటకని ఈ స్వామివారి లీలలను ప్రచురిస్తున్నాము. ఇది 21వ భాగము. ఇంతవరకు ఎంతమంది భాగవతులు, స్వామి భక్తులు నన్ను ఆశీర్వాదించారో తెలియదు కాని నేను మాత్రం ఈ లీలల ప్రచురణలో ఎంతో జ్ఞానాన్ని పొందాను. సం॥ 2000 నుండి స్వామివారు ప్రసాదించిన ప్రతి లీల వ్రాసుకున్నప్పటికీ ఆ లీలను వారం రోజుల తరువాత మరిచిపోయేవాడిని. మామూలు మనిషిలాగా ప్రవర్తించేవాడిని. నీ మొత్తం అనుభూతులను చదువమని సం॥ 2020లో స్వామివారు చెప్పినప్పుడు మాత్రమే పూర్తి లీలలను చదివి నా తప్పులను తెలుసుకున్నాను. అప్పుడు కూడ పూర్తి అనుభూతులను అర్థం చేసుకునే స్తోమత లేకపోయింది. కాని ఈ అనుభూతుల ప్రచురణ సమయంలో ప్రతి అనుభూతి చక్కగా అర్థం అవుతోంది. నేను మళ్ళీ వీటిని ఒకసారి అనుభవించి పరవశించి పోవుచున్నాను. స్వామివారు నిర్దేశించిన కర్తవ్యం దృఢపడుతోంది. స్వామివారు కొన్ని లీలలను నిగూఢంగా ప్రసాదించారు. ఆ సమయంలో వీటి అర్థం ఏమాత్రం తెలుసుకోలేదు. స్వామివారు ఒక విషయాన్ని కేవలం ఒకేసారి చెప్పుతారు. దానిని గుర్తుపెట్టుకుని జీవితాంతం ఆచరించుట నా కర్తవ్యం. కాని 'నా' అన్నది సశించని కారణంగా 'యోగ్యత' సిద్ధించని కారణంగా ఆ సమయంలో స్వామి మాటను ఆచరించలేదు.

కోర్టు సమన్లు పంపుట

తిరుమల శ్రీవేంకటేశ్వరుడు ఏదో





సాధించుటకు నన్ను ఎన్నుకుని తన సేవాభాగ్యమును ప్రసాదించారని తెలుసు. నా జీవితాన్ని స్వామివారికి అంకితం చేసి, వారు ప్రసాదించిన ప్రతి సేవను సమర్థవంతంగా చేస్తున్నాను. నిజానికి నాకు ఇదే చాలనుకున్నాను. స్వామివారి ఋణం తీర్చుకొనుటే లక్ష్యంగా సేవ చేస్తున్నాను తప్ప మరోటి ఆశించలేదు, మరియు స్వామివారి సాక్షాత్కారం పొందాలన్న కోరిక నాలో ఎప్పుడు లేదు. కాని శ్రీవేంకటేశ్వరుడు మాత్రం ఆది నుండి నేను ఈ దిశలోనే పయనించునట్లు విధి విధానాలను విధించాడు. సం॥ 2002 లో సేవలను ప్రసాదించే ముందు, సదా స్వామివారిని స్మరిస్తూ, కేవలం కుటుంబ పోషణార్థం, కొన్ని రోజులు మాత్రమే వ్యాపారానికి అనుమతించారు. ఎక్కువ చేస్తే అడ్డుకుంటానన్నారు. కాని ఆ తరువాత కాలంలో దీనిని పూర్తిగా మరచి వ్యాపారాన్ని పెంచుకొనుటకు ప్రయత్నించాను. స్వామివారు నా ప్రతి ప్రయత్నాన్ని విఫలం చేసి నన్ను ఆర్థికంగా క్రింది స్థాయిలోనే ఉంచారు. స్వామివారి అసలు లక్ష్యం తెలియక, మీ సేవలో లోపం లేకుండా చేస్తున్నా కూడా నన్నెందుకు క్రింది స్థాయిలో ఉంచారనే కోపం నాలో ఎన్నోసార్లు కలిగింది. ప్రతిసారి నా మానసిక పరిస్థితిని గ్రహించి దానికనుగుణంగా రకరకాలుగా అనుగ్రహించేవారు. ఐనప్పటికీ ఆర్థికంగా క్రింది స్థాయిలోనే పెట్టినారు. నాకున్న ఆస్తులలో ఏదేని కాలక్రమంగా విలువైనదిగా మారినప్పుడు దానిలో లిటిగేషన్ సృష్టించి నా నుండి దూరం చేసేవారు. దీనిని నేను జీర్ణించుకోలేకపోయాను. పైగా ఆస్తి కోల్పోయాను కాబట్టి కష్టించి మరింత వ్యాపారం చేయాలనిపించేది. ఈవిధంగా సం॥ 2008 వరకు నా పరిస్థితి కొనసాగింది. ఇప్పటి నుండి స్వామివారు నా దిశను మార్చే ప్రయత్నం చేశారు. తాను చెప్పినట్లు నడుచుకొమ్మని చెప్పసాగారు. నీవు పయనించు మార్గం సరైంది కాదు అంటూ హెచ్చరించారు. పూర్వం నేను స్వామివారు చెప్పినట్లు వింటానని, వారిని సంతృప్తి పరచుటే నా లక్ష్యంగా ప్రమాణం చేశాను. కేవలం కుటుంబ పోషణార్థం మాత్రమే వ్యాపారం చేస్తానని కూడా ప్రమాణం చేశాను. వీటన్నింటిని మరచి నా ఇష్టప్రకారం ప్రవర్తిస్తున్నందుకు స్వామివారికి నాపై కోపం వచ్చి నీవు మాట ప్రకారం నడుచుకుంటు లేవంటూ కోర్టు సమస్లు పంపారు. అదే సమయంలో బుజ్జగిస్తూ ఈవిధంగా నడచుకొమ్మని ఈ క్రింది లీల ద్వారా సూచించారు.

**తేది 23-02-2008 కల :** ఈ రాత్రి ఒక చిత్రమైన కల కన్నాను. నాకు ఏమాత్రం సంబంధం లేని ఒక వ్యక్తి ఉన్నాడు. ఆయనకు నాపై లోలోన విపరీతమైన కోపముంది.

బహుశా నేను ఆ వ్యక్తి చెప్పినట్లు నడుచుకోక అన్యాయం చేశాను. ఆ వ్యక్తి నాకు కోర్టు సమస్లు పంపాడు. ఆ వ్యక్తి నాపై కోపముతో మా ఇంటిముందు నిలబడి అరుస్తున్నాడు. తాను సరైన సమాధానం ఇచ్చెదనని, నేను కోర్టుకు రావలసి యుండునని కోపంతో అన్నాడు. నేను ఏ తప్పు చేయలేదని అనుకుంటున్నప్పటికీ, అంతలో నేను సారీ పొరపాటైంది, మీరు ఈ విషయంలో సంబంధం లేనివారు, మనము కాంప్రమైజ్ అవుదాము అని అన్నాను. ఇది ఈ కలలో మొదటి సన్నివేశం. ఇక రెండవ సన్నివేశం ఇలా ఉంది.

నేను మరియు నా ఇద్దరు మిత్రులతో కలిసి మా కాలనీ నుండి వేరే ఇతర ప్రదేశమునకు ఒక ఫంక్షన్ నిమిత్తం బయలుదేరి పోవుచున్నాము. మార్గంలో మా కాలనీలోని అమ్మవారి ఆలయం వద్ద ఆగి ఆమెకు ప్రణమిల్లి పోవాలని ఎవరో చెప్పగా మేము అక్కడికి వెళ్ళాము. ఆ గుడి 2' X 2' సైజుతో మూడడుగుల ఎత్తుతో వ్యవసాయ పొలాల్లో ఉండేవిధంగా ఉన్న చిన్నగుడి. అందులో నల్లని ఆకారంతో అమ్మవారు ఉన్నారట. ఆ గుడిముందు విరివిగా పూసిన ఒక మల్లెచెట్టు ఉంది. విరివిగా పూసింది కాబట్టి ఆ పూల బరువుకు, అమ్మవారికి పూలను సమర్పిస్తున్నట్లు ఈ చెట్టు అమ్మవారి ముందు వంగి ఉంది. నేను ఈ తెల్లని సుగంధ పూలను కొన్నింటిని తెంపి అమ్మవారికి సమర్పించి పోయాను. కల చెదిరింది.

దీని అర్థం — నేను చెప్పినట్లు నడుచుకో, నన్ను నొప్పించకు, లేకుంటే ఇబ్బంది పడుదువు అనేది మొదటి సన్నివేశం అర్థం. ఇక రెండవదాని అర్థం — నీకు భక్తిని, సేవను ప్రసాదించాను. ప్రకృతిని అనుకూలంగా మలచాను, చక్కగా భగవంతుని అర్చిస్తూ గడుపుము తప్ప అన్య విషయాలపై దృష్టి పెట్టకుమన్నాడు. కాని ఆ సమయాన దీని అర్థమును గ్రహించలేకపోయాను. ఇలా స్వామివారు నాలో మార్పుకు ప్రయత్నిస్తూనే ఉన్నారు.

### బహుమానం ఇస్తాననుట

నేను స్వామివారు ప్రసాదించిన సేవలను ఉపయోగించి, అన్య విషయ వాసనలను త్యజించి, తగిన యోగ్యతను సిద్ధింప చేసుకోవాలన్నదే స్వామివారి అసలు లక్ష్యం. కాని మీకు సేవ చేస్తే చాలు యోగ్యత నాకెందుకన్నట్లు నా ప్రవర్తన ఉండేది. ఇలా కఠిన సాధన చేసి యోగ్యత సాధించమంటు ఎన్నోసార్లు చెప్పారు. కాని నేను మాత్రం దీనిపై దృష్టిపెట్టక, ఏదో లభిస్తుందనే ఉద్దేశ్యముతో వ్యాపారము





చేసేవాడిని. కాని స్వామివారు ఆయా సమయాలలోని నా అంతరంగానికనుగుణంగా సామదానభేదదండోపాయాలను ఉపయోగించి నన్ను తన దారిలోనికి తెచ్చుకునేవారు. ఇప్పుడు ఒక దానోపాయాన్ని ఉపయోగించారు. ఒక రోజు శ్రీవేంకటేశ్వరుడు నాతో ఇలా అన్నారు. “నీవు ‘నా’ అన్నది నశింపచేసుకుంటే నీకు ఒక మంచి బహుమానం ఇస్తా”నన్నారు. ఇలా స్వయంగా స్వామివారు బహుమానం ఇస్తాననే సరికి ఆ బహుమానమును పొందాలనే ఆశ నాలో కలిగింది. స్వామివారి బహుమానం ఏం ఉంటుంది? ఏవిధంగా ఉంటుంది? దీనిని తప్పక సాధించి తీరాలనే పట్టుదల నాలో దృఢపడింది. ఒక పది పదిహేను రోజులు “నా” అన్నది నశింపచేసుకొనుటకు సాధన చేసి ‘నా’ అన్నది పోయింది బహుమానం అని అడిగాను. కాని స్వామివారు “ఇంకా పోలేద”ని చెప్పారు. దీనితో మరింత పట్టుదలతో ఒక నెల రోజులు ‘నా’ అన్నది నశింపచేసుకొనుటకు తీవ్రంగా కృషి చేశాను. నా ఆస్తిసాధుల విషయాలను పట్టించుకోక పోవుట, ఎవరైనా డబ్బులు ఇవ్వాలి వస్తే వారిని అడుగకపోవుట మొత్తం వ్యవహారాలకు సాధ్యమైనంత దూరం ఉండుటను ప్రాక్టీసు చేశాను. ఇలా ఒక నెల రోజులు సాధన చేసి శ్రీవేంకటేశ్వరుని ముందు చేయి చాపి ఇలా అడిగాను. “ప్రభూ శ్రీవేంకటేశ్వరా నేను ఇప్పుడు ‘నా’ అన్నది నశింపచేసుకున్నాను. మీరు ఇస్తానన్న బహుమానం ఇవ్వ”మన్నాను. దీనికి స్వామివారు చక్కగా స్పందించారు. “నాయనా నీవు ‘నా’ అన్నది ఇంకా వదలలేదు యోగ్యత సిద్ధించలేదని” ఒక చక్కటి ఈ క్రింది లీల ద్వారా చెప్పారు. నేను స్వామి ప్రసాదించిన సేవలను ఉపయోగించి యోగ్యత సాధించవలసి ఉన్నదని చెప్పారు. ఉదా : ఒక వ్యక్తి బి.ఎ.ఎస్ పట్టా పొందాలంటే మూడు రకాల పరీక్షలు పాస్ కావలసి ఉంటుంది. ముందు ఒక డిగ్రీని చదవాలి, దానిని ఉపయోగించి ప్రిలిమినరీ, ‘మెయిన్’లో పాస్ కావలసి ఉంటుంది. ఆ తరువాత యోగ్యతను ఉపయోగించి ఇంటర్మీడియట్లో కూడా పాస్ కావాలి. డిగ్రీని చక్కగా చదివితే ప్రిలిమినరీ మరియు మెయిన్ లో పాస్ కాగలము కాని యోగ్యతకు మాత్రం విద్యార్థి తెలివితేటలను ఉపయోగించాలి. ఇక్కడ స్వామి ప్రసాదించిన సేవలు డిగ్రీ అనుకుంటే ఈ సేవలను ఉపయోగించి యోగ్యతను సాధించి ఇంటర్మీడియట్లో పాస్ కావలసి ఉంటుంది. ఈ ‘యోగ్యత’ అను దానిని నేనే నా విజ్ఞతను ఉపయోగించి సాధించాలి. ఈ యోగ్యతను సాధించుటే స్వామివారి లక్ష్యంగా ఈ లీల ద్వారా తెలుస్తోంది.

**తేది 24-02-2008 కల :** ఈ కలలో రెండు వేర్వేరు

సన్నివేశాలలో వేర్వేరు సంఘటనలను చూపెట్టాడు. పైకి వేర్వేరుగా కనబడ్డా అంతరంగాన ఒకదానికొకటి లింకు ఉంది.

**మొదటి సన్నివేశం :** నేను శ్రీవేంకటేశం మాసపత్రికకు ప్రచారం చేస్తున్నాను. కొందరు తెలిసిన వ్యక్తుల వద్దకు వెళ్ళి శ్రీవేంకటేశం పత్రికను ఇచ్చి వారిని చందాదారులుగా చేరమన్నాను. ఒకరు ఆశ్చర్యకరంగా చూసేసరికి పూర్వపు ‘సమో వేంకటేశాయ’ నేడు ‘శ్రీవేంకటేశం’గా మారిందని చెప్పాను. దీంతో ఆయన ప్రసన్నుడైనాడు. ఇది మొదటి సన్నివేశం. ఇందులో స్వామివారు ప్రసాదించిన సేవలను ఏ తప్పు లేకుండా చక్కగా నిర్వహిస్తున్నానని స్వామివారు సూచించారు.

**రెండవ సన్నివేశం :** ఒక ప్రాచీనమైన, ఎంతో మహిమాన్వితమైన, ఎన్నో మహాత్మ్యాలతో నిండిన ఒక శ్రీవేంకటేశ్వరుని ఆలయానికి నేను మరియు నా భార్య సురేఖ దర్శనార్థమై వెళ్ళాము. ఇది తమిళనాడు లోని ఆలయం లాగా ఒక భవంతి తరువాత మరో భవంతితో, ఎక్కుడు దిగుడుగ ఉన్నటువంటి చాలా పెద్ద ఆలయం. మేము అక్కడ ఒక వెయిటింగ్ గదిలో వేచి ఉన్నాము. ఆ గది అతి సుందరంగా పూలతో అలంకరించి ఉన్నది. ఆ గదిలో అర్చక స్వాములు ధోవతులు కట్టుకుని తిరునామం ధరించి ఉన్నారు. వారు తిరుమల గుడిలోని అర్చకస్వాములే, అందులో ఒకరు తెలిసిన శ్రీమాన్ శేషాద్రి గారు ఉన్నారు. ఇంతలో వారు దేవునికి సేవ (పూజ) చేయుటకు లోనికి వెళ్ళుచు మమ్ములను ఇక్కడనే వేచి యుండమని చెప్పారు. కొంతసేపటికి ఒక పూజారి వచ్చి, పూజ (సేవ) అయిపోయింది అని మమ్ములను లోపలి మరో గదిలోనికి తీసుకుపోయారు. అక్కడ ఉన్న మరొక పూజారి మీరు ఇక్కడనే వేచి ఉండండి, మొదట అర్చకులు స్వామి దర్శనం చేసుకున్న పిదప మీకు దర్శనము జరుగునని చెప్పి తలుపులు మూసివేశాడు. ఆ తలుపులు వెనుకటి ఇంటి తలుపులు లాగా లావుగా ఉండి జాజుచే అలంకరించబడి ఉన్నవి. ఇంతలో ఒక అర్చకుడు వచ్చి తలుపులు తీసి మీరు దర్శనానికి రండని లోనికి పంపించాడు. మేము లోనికి వెళ్ళాము. గడప దాటగానే ఒక 9' X 9' సైజుతో వరండా లాంటి స్థలము ఉన్నది. ఇది దీని ముందటి భూమి లెవల్ కంటే దాదాపు ఆరడుగుల ఎత్తులో ఉన్నది. మేము ఇక్కడి నుండి ఆరడుగుల క్రిందికి దిగి ఒక ఇరవై అడుగులు నడిచిన పిదప మళ్ళీ కొన్ని మెట్లు ఎక్కితే స్వామివారి ఆలయం ఉన్నది. అయితే ఈ 9' X 9' సైజు ఉన్న వరండాకు క్రిందికి





దిగుటకు ఇరువైపులా మెట్లు ఉన్నవి. అవి ఆరేడు మెట్లున్నట్లు కనబడ్డవి. కాని అవి చాలా మందంగ, నిటారుగా (వర్తికల్ గ) దిగుటకు ఇబ్బందిగా ఉన్నవి. ఆ మెట్లు దిగిన పిదప స్వామివారి గర్భగుడికి వెళ్ళగలము. నేను పైనుండి చూచినచో ఈ మెట్లు ఒకదాని క్రింద మరొకటి కనబడ్డవి. ఇవి మామూలు వ్యక్తులు దిగుటకు అనువుగా లేవు. ఉదా: ఒక రైలు బోగీకి ఏవిధంగా ఒకదాని క్రింద మరోటి వర్తికల్ గ మెట్లు ఉండునో ఇవి ఆ విధంగా ఉన్నవి. రైలు బోగీ ప్లాట్ ఫామ్ నుండి ఒక అడుగు ఎత్తు మాత్రమే ఉండుట వలన రెండు లేక మూడు మెట్లుంటాయి. మరియు పట్టుకొనుటకు ప్రక్కన ఒక స్టీల్ రాడ్ సపోర్టుగా ఉంటుంది. కాని ఇక్కడ మాత్రం లోతు ఐదారు అడుగులు, దిగవలసిన మెట్లు కూడా ఆరేడు వర్తికల్ గా ఒకదాని క్రింద మరోటి ఉన్నవి. పట్టుకొనుటకు సపోర్టు ఏమీ లేదు. కాబట్టి దిగలేకపోయాము. నా భార్య దిగలేనన్నది. నేను ఆలోచించి ధైర్యము చేసి క్రింద కూర్చుండి నా భార్య చేయి పట్టుకుని నెమ్మదిగా జాగ్రత్తగా దిగుటకు ప్రయత్నించాను. నా భార్యను కూడా నెమ్మదిగా దిగుమని చెప్పాను. కాని ఆమె భయపడుచు దిగలేకపోయింది. ఇంతే కల. మొత్తం మీద మేము స్వామి వద్దకు పోలేకపోయాము. మరింత బాధ్యతగా స్వామి చెప్పినట్లు నడుచుకుంటూ సేవ చేయాలని, యోగ్యత సాధించాలని నిర్ణయించుకున్నాము.

తెల్లవారి ఈ కలను గుర్తు చేసుకొని, నేను స్వామివారి సేవను చక్కగా ఏ తప్పు లేకుండా చేస్తున్నప్పటికీ ఆశించిన యోగ్యత సాధించలేదు కాబట్టి శ్రీవేంకటేశ్వరుని దర్శించుకోలేక పోయానని భావించాను తప్ప నాలోని తప్పులను గుర్తించలేదు.

**స్వామివారితో తెగని బంధం**

గత కొన్ని రోజుల నుండి స్వామివారిని చూడాలని, ఆయన మరిన్ని లీలలను అనుభవించాలని ఆరాటపడ్డాను. ఎన్నోసార్లు ప్రార్థించాను కాని లాభం లేకపోయింది. దీనికి తోడు ఈమధ్య మా ఆఫీసుకు వచ్చిన ఒకరిద్దరు జ్యోతిష్కులు నీవు ఇకనుండి దైవచింతన ఎక్కువ చేయవు, నీ జాతకము ఆ విధంగా ఉన్నదని చెప్పారు. దీనివలన మరింత దిగులు చెందాను. నాకు స్వామివారు కనబడరేమో నేను ఆయనకు దూరమవుతాననే భయము నన్ను వణికించింది. కాని ఈరోజు స్వామివారు ఒక చక్కటి అనుభూతి కలిగించి స్వామివారితో నా బంధం తెగిపోదని సంతోషించేలా చేశారు.

**తేది 27-02-2008 కల :** ఇది ఒక హృదయాంతరంగ


భావం. “స్వామివారిని పొందాలన్నా లేక చూడాలన్నా మరింత సాధన చేయవలె”ననే భావం ఏర్పడ్డది. ఇంతే. దీనితో స్వామివారితో నా బంధం దృఢంగా ఉండునని ఎంతో మురిసిపోయాను. నేను పొందిన దుఃఖం చెదిరిపోయింది. స్వామి చెప్పినట్లు సాధన దిశగా అడుగు వేయాలనిపించింది. కాని దురదృష్టవశాత్తు ప్రతి లీల ఒక వారం రోజుల తరువాత పూర్తిగా మరిచిపోతాను. ఒకప్రక్క వ్యవహారం చూచుకుంటూ... మరోప్రక్క స్వామివారిని మరో క్రొత్త లీల చూపెట్టమని ప్రార్థిస్తాను తప్ప... పాతది గుర్తుండదు. కాని ఈసారి తీవ్రంగా ‘నా’ అన్నది నశింపచేసుకుని స్వామివారి బహుమానాన్ని పొందాలని దృఢమైన పట్టుదలతో సాధన కొనసాగిస్తున్నాను.

**సురేఖను అనుగ్రహించుట**

**తేది 28-02-2008 :** ఈ రోజు మా ఇంటికి శ్రీమాన్ ఉపేందర్ రావు గారు వచ్చారు. వీరికి శ్రీవేంకటేశ్వరుడు ఆవహించి మన గురించి చక్కగా చెబుతారు. వీరు మాకు సం|| 2005 నుండి పరిచయం. నా భార్య సురేఖకు వీరి పట్ల మంచి సదభిప్రాయముంది. మరియు గతంలో వీరి మాధ్యమంగా శ్రీవేంకటేశ్వరుని శంఖు చక్రములను దర్శించింది కాబట్టి ఆయన పట్ల భక్తి భావం ఎక్కువ. ఈ రోజు కూడా ఆయన మా ఇంట్లో అడుగు పెట్టుట తోనే స్వామివారు ఆవహించారు. అప్పుడు ఆయన ముఖముపై నల్లని శ్రీవేంకటేశ్వరుణ్ణి సురేఖ చూచిందట. సురేఖ ఎంతో సంతోషించింది. చివరికి ఆయన మాతో మాట్లాడుచు సురేఖను మూడు శుక్రవారములు, మూడు మంగళవారములు శ్రీ సుబ్రహ్మణ్యస్వామి పూజ చేయుమని చెప్పారు. నా గురించి మాత్రం ఏమీ చెప్పలేదు. ఆయనపై విశ్వాసముతో మా సురేఖ తేది 29-02-2008 ఉదయం నుండి పూజ చేయుటకై సిద్ధమైంది. పూజ కంటే ముందే స్వామివారు ఒక చక్కటి లీలను చూపి సురేఖను ఆనంద సాగరంలో ముంచారు.

**తేది 29-02-2008 కల :** ఇది సురేఖకు వచ్చిన కల. శ్రీ సుబ్రహ్మణ్య స్వామివారి పూజ చేయాలనే ఉద్దేశ్యముతో సురేఖ ఉదయం 4 గంటలకు మేల్కొన్నది. స్నానానంతరం పూజకు సిద్ధమవుతోంది. ఇంతలో సురేఖ మా ఇంటి ఉత్తర ద్వారం తెరచి చూచినట్లు, ఆ తలుపు తెరవగానే సుమారు ఏడున్నర అడుగుల ఎత్తు కలిగిన పడగతో ఒక పాము ఈ డోరు ఎదురుగా నిలబడి తననే చూస్తున్నట్లుగా చూచిందట. ఆ పాము కొంత భాగం ఈ డోర్ ముందు చుట్టుకుని ఉన్నది, తన తల మాత్రం





సరళ

### పాము సురేఖతో కలిసి ప్రార్థించుట

డోరు ఎత్తుకంటే పైకి లేపి పడగ విప్పి సురేఖను చూస్తున్నదట. సురేఖ ఈ దృశ్యాన్ని చూచి ముందు భయపడిందట. ఆ తరువాత తేరుకుని స్వామివారికి నమస్కరించిందట. ఈ పాము ముదురు బ్లూ రంగులో ఉన్నదట. సురేఖనే చూస్తూ చాలాసేపు ఉన్నదట. కల చెదిరింది. ఈ లీలతో సురేఖ ఆనందానికి హద్దు లేదు. మురిసిపోయింది. అంత పెద్ద పామును అంత పెద్ద పడగతో ఆమె ఇంతవరకు ఎప్పుడు చూడలేదు. సురేఖ ఈ పూజను తేది 29-02-2008 నుండి 18-03-2008 వరకు చేసింది. చివరి రోజైన తేది 18-03-2008 నాడు కూడా క్రింది విధంగా చక్కని కల కన్నది.

**తేది 18-03-2008 కల :** ఈ కలలో కూడా స్వామివారు పడగ రూపములో సురేఖకు దర్శనమిచ్చారు. సురేఖ మా పూజ రూములో కూర్చుండి శ్రీవేంకటేశ్వరునికి పూజ చేస్తున్నదట. ఇంతలో ఆమె ప్రక్కన ఒక ముదురు బ్లూ రంగు గల పాము చుట్టుకుని తన పడగను నేల నుండి దాదాపు రెండడుగుల

ఎత్తు లేపి స్వామివారికి నమస్కరించునటుల కనబడిందట. దీనిని చూచిన సురేఖ మిక్కిలి సంతోషించింది. ఇది ఏ విధంగా సురేఖ కూర్చుండి స్వామివారికి పూజ చేస్తున్నదో అదేవిధంగా ఆ పాము కూడా సురేఖ ప్రక్కన కూర్చుండి పడగ విప్పి స్వామిని ధ్యానిస్తున్నట్లు ఉన్నదట. ఇంతే కల. దీనితో సురేఖ ఎంతో ఆనందించింది.

ఈ కలలో, శ్రీవేంకటేశ్వరుని అనుగ్రహం కోసం శ్రీ సుబ్రహ్మణ్యస్వామి వారిని ప్రార్థిస్తే, ఆ సుబ్రహ్మణ్య స్వామివారు తిరిగి సురేఖకు శ్రీవేంకటేశ్వరుని అనుగ్రహం ఇప్పించుట కోసం ప్రార్థించినట్లున్నది.

### శ్రీశ్రీశ్రీ హయగ్రీవ స్వామి వారిని గురువుగా పంపుట

ఇక నేను మాత్రం శ్రీవేంకటేశ్వరుని బహుమానమును పొందడం కోసం 'నా' అన్నది నశింప చేసుకొనుటకు తీవ్రంగా





సాధన చేయసాగాను. గతంలో స్వామివారు సూచించినప్పటి నుండి సరిగ్గా ఒక నెల రోజులు తీవ్రంగా సాధన చేశాను. ప్రతిరోజు ప్రతి క్షణం దీని గురించే ఆలోచించేవాడిని కాబట్టి ఒక నెల కాలము నాకు మూడు నాలుగు నెలల కాలము వలె అనిపించింది. మరియు ఈ సాధన క్రమములో నా మనస్సు నూతన మార్గంలో పయనించింది. నేను అప్పటికే ఏకాంత జీవితానికి, స్వామి స్మరణకు అలవాటుపడ్డ నాకు శ్రీవేంకటేశ్వరుణ్ణి చూడాలని, ఆయనతో కలిసి రోజుకు అరగంట కాలమైనా గడపాలనే కోరిక కలిగింది. పూర్వము మీరు విదురునికి, విభీషణునికి మీతో కలిసి జీవించే అవకాశమును ఏవిధంగా ఇచ్చారో అదే విధంగా నాకు ఇవ్వమని ప్రార్థించాను. “నాకు లోకంలో ఏదీ అవసరం లేదు, ఈ లోకంలో ఉన్నది అంతా మీదే, నా మనస్సు మీయందే నిమగ్నమయ్యే విధంగా, సర్వము మీరే అనుకునే విధంగా చేయుమని” ప్రార్థించాను. మరియు ఈ సృష్టి స్థితి లయ కారకులు మీరే అను భావము నా మనస్సులో దృఢంగా బలపడే విధంగా చేయమని ప్రార్థించాను. స్వామివారిని చూడాలని ఆయన బహుమానమును పొందాలని తహ తహ లాడాను. చివరికి మరింతకాలం భరించలేక ప్రభూ నేను ‘నా’ అన్నది నశింపచేసుకున్నాను, ‘బహుమానం’ అని అడిగాను కాని ఈసారి స్వామివారి నుండి ఎలాంటి స్పందన రాలేదు. దీనితో మనస్సు బాధేసింది. ప్రభూ నేను చాలా సాధన చేశాను, ఈ లోకంలో ఎవరూ ఇంతకంటే ఎక్కువ ‘నా’ అన్నది నశింపచేసుకోరు, ఆ స్థితికి వచ్చానన్నాను. అయినప్పటికీ స్వామి నుండి స్పందన లేకపోయేటప్పటికీ నాకు అనుమానం వచ్చింది. స్వామివారు నాకు బహుమానం ఇవ్వరు, కేవలం నన్ను సాధన చేయించుటకే ఇలా చేశారనుకున్నాను. స్వామివారు అబద్ధాలాడారనుకున్నాను. బాధ పడ్డాను. తేదీ 22-03-2008 నాడు సాయంత్రము మా ఆఫీసులో మరీ ఎక్కువగా స్వామివారిని ప్రార్థించాను. నేను పూర్తిగా సమర్పించబడ్డానని, సర్వము మీదేనని ‘నా’ అన్నది నాలో లేకపోయినా లేదని నన్ను కరుణించుమని, నా కన్నుల వెంట నీరు ధారలుగా కారగా వేడుకున్నాను. దీనితో స్వామివారు తప్పక ఈ రాత్రి అనుగ్రహించుదురని భావించాను. ఈనాడు తిరుమల శ్రీవేంకటేశ్వరుడు నా స్థితిని తెలుపుటకు తిరుపతి నుండి ఒక గురువుగారిని పంపారు.

బహుశా ఇంతవరకు ఏ భక్తుడు ఈ రకమైన పరీక్షకు గురి కాకపోవచ్చు. ఆ గురువుగారు వచ్చి నేను ‘నా’ అన్నది వదిలినా...? లేదా? యోగ్యత సాధించానా... లేదా? అనే


విషయాన్ని బహు చక్కగా తెలియజేశారు. ఆ వచ్చిన గురువు గారు శ్రీమన్నారాయణుని గురు రూపమైన శ్రీశ్రీశ్రీ హయగ్రీవ స్వామివారు. ఈ లీల నా జీవితములో మరో అణిముత్యం

ఈ కలలో శ్రీవేంకటేశ్వరుడు నేను ఇంతవరకు ‘నా’ అన్నది నశింప చేసుకోలేదని నేను స్వయంగా బహుచక్కగా అర్థం చేసుకునేవిధంగా చెప్పారు. దీని తరువాత ‘నా’ అన్నది నశింప చేసుకొనుట అంత సామాన్య విషయం కాదని, అది స్వామి కృపతోనే సాధ్యమని గ్రహించాను.

ఈ లీలలో స్వామివారు రెండు మూడు సన్నివేశాలను చూపారు. మొదటి సన్నివేశంలో సం॥ 2011 లో నేను మారబోయే క్రొత్త ఆఫీసు గదిని చూపెట్టారు. (సం॥ 2011 నుండి దీనిని నా సాధనాలయముగ ఉపయోగిస్తున్నాను) మరో సన్నివేశంలో చిన్నగుండవెల్లి గ్రామంలోని మా ఇల్లు, మా బావిని చూపెట్టారు. ఆ సమయంలో మా అత్త కీ.శే. చెరుకుపల్లి శకుంతలాదేవి మాతోనే నివసిస్తోంది. ఈమెను ఉపయోగించి ఆ లీలను ఈవిధంగా చూపెట్టారు.

**23-03-2008 కల :** నేను (నా ప్రక్కన నా భార్య కూడా ఉన్నట్లు ఉంది) స్వామి కోసం ప్రార్థించాను. నాకు మీరు కావాలి నన్ను అనుగ్రహించుమని వేడుకున్నాను. మరియు ప్రభూ! మీరు తిరుమల నుండి మా గురించి ఇక్కడకు, నా ముందుకు రారాదా! వచ్చి నాకు తోడు నీడగా ఉండండి, నాకు మీతో కలిసి ఉండాలని ఉంది అని మా సొంతపు 12' X 16' సైజు గల ఒక గదిలో వేడుకున్నాను. (ఈ గది సం॥ 2011 లో మా ఆఫీసుగా నిర్మించుకున్నాము. దీనిని స్వామివారు ఈ రోజు ఈ లీలలో చూపారు) నేను ‘నా’ అన్నది నశింపచేసుకున్నాను, కాబట్టి మీరు తిరుపతి నుండి నా వద్దకు రమ్మని నా ప్రార్థన అంటూ ప్రార్థించాను. ఇంతలో తిరుమల శ్రీవేంకటేశ్వరుడు మా గురించి తిరుపతి నుండి ఒక గురువు గారిని మా ఇంటికి పంపుచున్నారనే విషయము హృదయాంతరంగ భావము ద్వారా లేదా ఒక వ్యక్తి చెప్పగా తెలిసింది. ఇంతలో సన్నివేశం మారిపోయింది. నేను, నా భార్య మరియు మా అత్త (నా భార్య తల్లి) కీ.శే. శకుంతలాదేవి ముగ్గురముమా చిన్నగుండవెల్లిలోని మా పాత ఇంట్లో ఉన్నాము. శ్రీవేంకటేశ్వరుడు మా గురించి మా ఇంటికి ఒక గురువుగారిని ప్రత్యేకంగా పంపుచున్నారనే విషయం వినగానే నేను ఉక్కిరి బిక్కిరి అయిపోయాను. నా స్వామివారు నా కోసం ఒక గురువును పంపుటను నేను తట్టుకోలేకపోయాను. దీనిని ఒక ప్రత్యేక అనుగ్రహముగా భావించాను. ఆ గురువును తొందరగా కలవాలనే ఆతృతతో పాటు, వారిని సగౌరవంగా ఆహ్వానించాలనే ఉద్దేశ్యముతో





### గుట్టపు ముఖము నుండి శ్రీశ్రీశ్రీ హయగ్రీవస్వామి వారు పుట్టుట

స్వామివారిని స్మరిస్తూ ఆయనకు ఎదురేగాను. నా భార్య, అత్తలు నన్ను అనుసరించారు. ఇంటినుండి బయలుదేరి ఊరు దాటే మార్గంలో ఉన్న మా ఒక బావి దగ్గర నిలబడి ఆయనకై వేచి చూస్తున్నాను. నాకు ఒక పది అడుగుల దూరములో ఒక ఆరడుగుల ఎత్తు, అంతే వెడల్పు కలిగిన దాదాపు గుండ్రని గుండు ఒకటి అక్కడ ఉన్నది. నేను స్వామి వారి రాకకై వేయి కళ్ళతో ఎదురు చూస్తున్నాను. ఇంతలో ఎక్కడి నుండో ఒక గుట్టపు సకిలింత ఒకటి వినబడింది. ఈ సకిలింత ఎక్కడినుండి వస్తుందా అని చుట్టూ చూచాను ఏమీ కనబడలేదు. ఇంతలో ఈ గుట్టపు సకిలింత పెద్ద శబ్దముతో మళ్ళీ వినబడింది. ఇప్పుడు ఈ శబ్దము ప్రక్కనున్న గుండు నుండి వస్తున్నట్లు గ్రహించాను. ఆ గుండుకు ఒక దగ్గర పొక్కబడి ఉంటుంటు చూచాను. ఇంతలో ఈ సకిలింత మరోసారి వినబడ్డది. ఇప్పుడు ఈ గుండు మరింత పైకి పొక్కింది. ఉదా: ఒక కోడిపిల్ల గ్రుడ్డు నుండి బయటికి వస్తున్నప్పుడు తన ముక్కుతో గ్రుడ్డు యొక్క పైపొరను పొడుచుకుంటూ వచ్చినట్లు ప్రతి సకిలింతకు కొంత కొంత గుట్టపు మూతి భాగము ఆ గుండు నుండి బయటకు వచ్చింది. ఇంతలో మళ్ళీ సీను మారింది. మేము పూర్వపు


12'X16' సైజు గల మా ఆఫీసు రూములో ఉన్నాము. నా ముందు ఒక గుట్టం ముందుభాగం కనపడింది. అంటే ఆ గుట్టం ముఖము చెవులతో పాటు ముందరి కాళ్ళు కనబడ్డాయి. ఇది సాక్షాత్తు తిరుపతి నుండి నా స్వామివారు పంపగా వచ్చింది కాబట్టి దీనిని చూచి నా స్వామి నా కోసం పంపాడని చాలా సంతోషించాను. ఇంతలో ఒక పొగ లాగా కమ్మింది. ఆ పొగ మధ్యలో సుమారు 23-24 సంవత్సరాల వయస్సు గల ఒక యువకుడు లేత మీసములతో జీన్స్ ప్యాంట్ ధరించి తెల్లని టీషర్టుతో గుట్టం ముఖం నుండి పుట్టాడు. ఈయన సాక్షాత్ తిరుమల శ్రీవేంకటేశ్వరుడు పంపగా నా కోసం నా వద్దకు నాకు విద్యాబుద్ధులు, హితోపదేశము చేయుటకు వచ్చాడట. ఆ దృశ్యమును చూచి నేను నా భార్య మరియు ప్రక్కన ఉన్న మరికొందరు చాలా ఆశ్చర్యపోయాము. నా మనస్సు అప్పుడు, ఈ సృష్టి కేవలము నా ప్రభు శ్రీవేంకటేశ్వరుడే చేశాడు, ఆయనే అంతిమము, ఆయనకు మించింది మరోటి లేదు, నా సర్వస్వం ఆయనే, నా కోసం ఆయన సాక్షాత్తు దిగి వచ్చినవాడు, ఆయన కోసం నేను ఏమైనా చేస్తాను. 'నా' అన్నది నాకు లేదు, ఏదీ నాది కాదు అనే భావం నాలో నూరు శాతం కలిగింది. నేను





ఆనందంలో తన్మయత్వంలో మునిగిపోయాను. ఆ సమయాన నేను పొందిన ఆనందానికి హద్దులు లేవు. వర్ణించటానికి పదము లేదు. ఈ విషయంలో నాతోపాటు మా కుటుంబ సభ్యులు కూడా ఆనందమును పొందారు. ఈ స్వామివారు పంపిన వ్యక్తి మా ఇంట్లోనే శాశ్వతంగా నాతోపాటే ఉండుటకు వచ్చారు కాబట్టి మహదానందంగా ఉన్నాము. ఇంతలో మళ్ళీ సీను మారింది. ఇప్పుడు మాతో పాటు ఈ గురువుగారు కూడా చిన్నగుండవెల్లిలోని మా పాత ఇంట్లో ఉన్నాము. ఊరిలోని మా ఇల్లు కట్టే మొగురాళ్ళతో (స్తంభాలతో) నిర్మించింది. ఇంతలో ఒక పూట గడిచింది, అంటే స్వామివారు ఉదయం వస్తే సాయంత్రం అయింది. అందరము భవంతిలో కూర్చొని మాట్లాడుచున్నాము. మా అత్త మాత్రం ఒక మొగురానికి తన భుజాన్ని ఆనించి నిలబడి ఉంది. ఇంతలో ఆ వచ్చిన వ్యక్తి ఈ విధంగా అన్నాడు. “సాయిరెడ్డి ఈ సాయంత్రము మార్కెట్ కు పోదాము, నాకు బట్టలు లేవు, నా శరీరముపై ఉన్న బట్టలు తప్ప వేరేవి లేవు, మనము సుల్తాన్ బజార్ మార్కెట్టుకు పోయి కొన్ని బట్టలు కొందాము” అని నాతో అన్నాడు. ఈ మాటలు

వినగానే నాలో కొంత కోపము వచ్చింది. ఈయన వచ్చి కొన్ని గంటలు మాత్రమే అయింది. ఇప్పుడే మార్కెటుకు వెళ్ళి బట్టలు కొందాం అంటున్నాడు. అంటే ఈయన ఇప్పుడే నాచే కొంత ఖర్చు పెట్టించాలని అనుకుంటున్నాడు, అబ్బా... మళ్ళీ ఈ ఖర్చును నేను ఎలా భరించేది... ఇప్పటికే చాలా ధనమును స్వామి సేవకు వెచ్చిస్తున్నాను, ఏమి చేయుదు, ఎలా తప్పించుకుందును, ఈయన నాకు దాపరించాడే... అని ఆలోచించాను. దీనికి అనుగుణంగా ప్రక్కనే నిలబడ్డ మా అత్త కీ.శే శకుంతలాదేవి నాతో ఈవిధంగా అన్నది. “ఏమి సాయిరెడ్డి... ఈయన వచ్చి ఎంత సేపైంది...? ఇప్పుడే మార్కెట్ కు వెళ్ళి బట్టలు కొందామంటున్నాడు, వచ్చేటప్పుడు తెచ్చుకోవద్దా...? ఏమిటిది... నీతో డబ్బు ఖర్చు పెట్టిద్దామని కాకపోతే...” అని నాతో అన్నది. అప్పుడు మా అత్త ఒక మొగురానికి తన భుజాన్ని ఆనించి ఏటవాలుగా నిలబడి, తన అరచేతిని గదువ క్రింద పెట్టి వేళ్ళను తన చెంపపైన పెట్టుకుని అత్యంత ఆశ్చర్యకరంగా నా వైపు చూస్తూ మాట్లాడింది. నా మనస్సు కూడా ఈవిధంగానే ఆలోచించింది. కల చెదిరింది.



గురువు గారు తనకు బట్టలు కొనివ్వమని అడుగుట





దీనర్థం - డబ్బు విషయము వచ్చేసరికి నేను స్వార్థపరునిగ వ్యవహరించాను. సర్వము నా స్వామియే అన్నదాన్ని నేను ఏకీభవించలేదు. 'నా' అన్నది నాలో పోలేదు. ఈ ప్రపంచ సుఖములు నన్ను వదలలేదు. నాలో చాలా మార్పు రావాలి, నేను నా స్వామి ఆశించిన స్థితికి చేరలేదు, ఇది నిజం, సందేహం లేదు. స్వామి నాకు ప్రత్యక్షంగా చూపారు. ఇంకా తీవ్ర సాధన చేయాలి అని నిర్ణయించుకున్నాను. మరియు శ్రీవేంకటేశ్వరుని కృపతోనే 'నా' అన్నది వదిలించుకోగలనని, లేకుంటే సాధ్యం కాదని కూడా గ్రహించాను. ఈ సంఘటన తరువాత ఏనాడూ నేను 'నా' అన్నది వదిలించుకున్నానని స్వామివారితో చెప్పలేదు, బహుమానం అడగలేదు. ఇక నాకు గురువుగా వచ్చింది విద్యాదేవుడు శ్రీశ్రీశ్రీ హయగ్రీవస్వామి వారు. మనవి అనుకున్న డబ్బులు కాని, ఆస్తులు కాని పోతున్నప్పుడు ఎలాంటి బాధ ఉండకూడదు, ఇదే 'నా' అన్నది వదిలిన దానికి గుర్తుగా స్థిత ప్రజ్ఞునిగ ఉండాలని భావించాను.

### శ్రీమహాలక్ష్మి అనుగ్రహము

ఈ కల తరువాత నేను ఎంత ప్రయత్నించినా 'నా' అన్నది నశింపజేసుకోలేనని దృఢంగా నమ్మాను, మరియు ఈ దిశగా మళ్ళీ ప్రయత్నించలేదు. నేను మీ సేవలను మాత్రమే చేస్తాను, యోగ్యత అవసరము లేదనే స్థితికి మళ్ళీ వచ్చాను. ఇదే విషయాన్ని మరో లీలలో శ్రీవేంకటేశ్వరుడు చక్కగా చూపెట్టాడు. ఈ రోజు రెండు కలలు కన్నాను. ఇవి వేర్వేరు అయినప్పటికీ ఒకదానితో మరోటి లింకు ఉన్నవి.

**తేది 30-03-2008 కల :** ఈ నాటి కలలో నేను నా భార్య, కుటుంబంతో సహా ఒక శ్రీవేంకటేశ్వరుని ఆలయానికి దర్శనార్థం వెళ్ళాము. అక్కడికి వెళ్ళిన ప్రతి భక్తుడు అక్కడ స్నానము చేసి దర్శనానికి వెళ్ళటం ఆనవాయితీ. నేను కూడా అదేవిధంగా స్నానము చేసి బట్టలు మార్చుకొన్నాను. అయితే నేను లుంగీపై స్నానము చేశాను, దానిని మార్చేటప్పుడు నేను చేసిన స్నానము వలన ఆ లుంగీ కేవలము ముందు భాగము మాత్రమే తడిసిందని తెలుసుకున్నాను, వెనుక భాగము తడవలేదు, దీనిని గమనించి నేను మళ్ళీ స్నానము చేయుట ఎందుకులే అని భావించి అలాగే బట్టలు మార్చుకున్నాను. దర్శనమునకు సిద్ధమైనాను. కల చెదిరింది.

దీనర్థం నేను బయటి ప్రపంచమునకు చూడ చక్కగా సేవ చేస్తున్నాను. కాని అంతరంగాన పట్టువిడుపులతో లక్ష్యం వైపు సరైన అడుగులు వేయటం లేదని భావం. లేదా నన్ను నేను సంస్కరించుకొనుట లేదు.

ఇదే రోజు రెండవ కలలో నేను స్వామివారి దర్శనార్థం ఒక ఆలయం ముందుకు వెళ్ళాను. ఆ ఆలయం ముందు విశాలమైన మైదానం ఉంది. స్వామి దర్శనానికి వెళ్ళేదారికి ఇరుప్రక్కల పూజా సామాన్లు అమ్మేవారు వరుసగా కూర్చున్నారు. నేను ఆ ప్రక్క ఈ ప్రక్క చూస్తూ వెళ్ళాను. నా కుడిప్రక్కన ఒకామె నల్లని కోల ముఖముతో, వయస్సు సుమారు 45-50 ఉంటుంది. పసుపు పచ్చని చీర, తెల్లని జాకెట్టు ధరించి, అప్పుడే స్నానము చేసి తల వెంట్రుకలు ఆరపెట్టినటుల వాటి చివర ముడి వేసింది. ఆమె నన్ను తడేక దృష్టితో చూచింది. నాకు కూడా ఆమెపై ప్రత్యేక దృష్టి కలిగింది. నేను ఆమె వద్దనే పూజా సామాను కొనుటకు వెళ్ళి మాట్లాడాను. ఆమె అక్కడ ఉన్నవారి అందరిలో ప్రత్యేక ఆకర్షణంగా, చుక్కల్లో చంద్రునిలాగ, ఎర్రని పెద్దబొట్టు ఒకటి తన ముఖముపై పెట్టుకొని, నల్లని ముఖచ్ఛాయతో, ముఖముపై కొన్ని మొటిమలతో ఉన్నది. ఇంతే కల. కాని ఇందులో ఆమె నాకు మాతృవాత్సల్యాన్ని చూపింది.

దీనర్థం శ్రీమహాలక్ష్మి అమ్మవారి అనుగ్రహము వలన శ్రీవేంకటేశ్వరుణ్ణి సంపూర్ణంగా అర్పించుటకు సిద్ధమైదునని భావం. అంటే నేను తప్పులు చేస్తున్నప్పటికీ నా వెనుక అమ్మవారు ఉండి నన్ను సరైన దారిలో నడుపుతున్నదని గ్రహించాను.

### సురేఖ స్వప్నం

ఇదే రోజు నా భార్య సురేఖ మరో కల కన్నది. అది మా వ్యవహారమునకు సంబంధించింది. ఆ కల ఈ విధంగా ఉంది.

సం॥ 2005 లో స్వామి కృపతో మేము హైదరాబాద్ లోని హబ్బీగూడలో చక్కటి ఇల్లును నిర్మించుకున్నాము. నేను స్వయంగా ఇంజనీరును, ఎన్నో సంవత్సరాల అనుభవం ఉన్నవాణ్ణెనప్పటికీ మా ఆర్కిటెక్ట్స్ చెప్పిన మాటలను వినక నా సొంత భావాలకు అనుగుణంగా ప్లాన్ వేసుకొని నిర్మించాను. కొన్ని రోజుల తరువాత ఆ ప్లాన్ ను నచ్చలేదు. అప్పుడు స్వామివారు ఎల్ (L) ఆకారపు హాలును నిర్మించుకొమ్ముంటూ సలహా ఇచ్చారు. ఆ విధంగా ఎల్ ఆకారం హాలును నిర్మించుటకు వీలుగ, ఉన్న దానిని కూల్చి వేయుటకు సిద్ధమైనాము. ప్రస్తుతమున్న పూజగదిని తీసివేసి మరో స్థలములో నిర్మించాలని భావించాను. కొద్ది రోజులలో ఈ డిమాండ్ వర్క్ మొదలవుతుంది. ఈ సందర్భంగా సురేఖకు కల వచ్చింది.

**తేది 30-03-2008 కల :** దీనిలో నేను కొందరు





పనివారిని ఇంటికి తెచ్చి, ఇల్లు రిసోవేషన్ చేయుటకని కొన్ని గోడలను పగుల గొట్టుటకు ప్రయత్నిస్తున్నానట. కాని ఇది సురేఖకు ఇష్టం లేదు, ఆమె ఇది వద్దు... అది వద్దు... అనుచు, చివరికి ఈ పూజా మందిరమును మాత్రం ఏమీ చేయవద్దు, ఒకవేళ దీనిని ఏమైనా చేసినచో ముందు నన్ను చంపి ఈ పూజామందిరాన్ని తీయండని నాతో, పనివారితో గొడవ పెట్టుకున్నదట. ఇంతే కల.

దీని అర్థం నేను గ్రహించలేదు. సురేఖ ఉన్నదానితో తృప్తి చెందే రకం, భగవంతునిపై భక్తి ఉంది కాబట్టి ఇలా జరిగిందని భావించాను. ఇక్కడ మరో స్వామివారి నిగూఢ విషయాన్ని చెప్పుచున్నాను. నేను స్వయంగా ఇంజనీరుని, బిల్డరుగా అనుభవజ్ఞుణ్ణిప్పటికీ నా సొంత ఇల్లు నిర్మాణములో పొరపాటు జరిగింది. తరువాత దీనిని ఈవిధంగా సరిచేసుకొమ్మని స్వామివారు స్వయంగా సూచించారు, ఇది బాగుంది. కాని ఈ విషయం ఇల్లు కట్టుటకు ముందు ఎందుకు తోచలేదు? మా ఆర్కిటెక్ట్ మాటలను ఎందుకు విస్మరించాను? అప్పుడే స్వామివారు ఎందుకు సూచించలేదు? అంటే... నా యొక్క వీక్ పాయింట్స్ పైన దెబ్బ కొడుతూ... నా వద్ద ఉన్న డబ్బును ఖర్చు చేయించి... అత్యంత క్రిందిస్థాయికి తీసుకురావడమే స్వామివారి లక్ష్యం...! దీనిని నెరవేర్చుటకు మా ఇంటిని క్రింది ఫ్లోర్ ఒకసారి, పై ఫ్లోర్ మరోసారి రెండుసార్లు రిసోవేషన్ చేయించారు.

### హాలి సేవను చూపుట

హాలి సేవ చేయడం చాలా కఠినమైన పని. వెతికితే మూడు కాళ్ళ కుందేలునైనా సాధించవచ్చునేమో కాని హాలిసేవ చేయుట అంతకంటే కష్టమైన పని యని సాక్షాత్తు హాలిసేవ చేసి తరించిన అన్నమాచార్యులు ఒకసారి చెప్పారు. పైకి తేలికగా అగుపించినప్పటికీ ఇది అత్యంత కఠినంగా ఉంటుంది. తిరుమల శ్రీవేంకటేశ్వరుడు మాకు తన సేవాభాగ్యాన్ని ప్రసాదించినప్పుడు ఒక్క తప్పు లేకుండా సేవ చేయమని ఆదేశించాడు. దీనర్థం మాకు వీలైనంత వరకు స్వామి సేవలో పాల్గొంటున్న ప్రతి భక్తుణ్ణి మరియు స్వామివారిని సంతుష్టి పరచడమే లక్ష్యంగా సేవ చేస్తున్నాము. ఈ సేవలో ఏ ఒక్కరి నుండి ఒక్క పైసా ఆశించకుండా మా సొంత డబ్బుతోనే చేస్తున్నాము. ఎంతో ఇష్టంగా ఈ సేవలను అంటే ప్రతి సంవత్సరము 7 కోట్ల జప సమర్పణ, హైదరాబాద్ నుండి తిరుపతి వరకు 'నమో వేంకటేశాయ' రథయాత్ర మరియు 'శ్రీవేంకటేశం' మాస పత్రిక సేవలను చేస్తున్నాము.

నిజానికి మేము సంపూర్ణంగా స్వామివారికి అంకితమైపోయి ఈ సేవనే మా జీవిత ధ్యేయంగా చేస్తున్నాము. కాని... మేము కూడా సాధారణ మనుష్యులము. మాపై కూడా దుష్టశక్తుల ప్రభావము, స్వామి సేవలను అడ్డుకునే యోగమాయ ప్రభావము అందరిలాగే ఉన్నది.

ఈ సేవను ప్రారంభించిన తరువాత మా జీవన విధానములో ఎంతో మార్పు వచ్చింది. ఎవరితో కలవకపోవుట, శాకాహార భోజనము, ఏకాంత జీవనము గడుపుట వలన ఎంతోమంది మమ్ములను ఎగతాళి చేసిన సందర్భాలు ఎన్నో ఉన్నవి. మరికొందరు శ్రీవేంకటేశ్వరుడు వీరికి కోట్ల ధన సహాయము చేసి ఉంటాడు కాబట్టి ఈ సేవ చేస్తున్నారని ఎత్తి పొడిచేవారు, భక్తులను తృప్తి పరచడంలో కూడా చాలా ఇబ్బంది పడేవారివి. దీనితో పాటు మాపై యోగమాయ ప్రభావం అధికంగా ఉండేది. ఈ మాయా ప్రభావం వలన స్వామి సేవ రుచించక దూరంగా వెళ్ళిపోతాం. ఇది మనలోని కామ క్రోధ లోభ మద మోహ మాత్సర్యాలనే అరిషడ్వర్గాలలో దేనినైనా పురిగొల్పి మనలను దైవచింతన నుండి మరల్చుతుంది. దీనిని తట్టుకుని నిలుచుట అత్యంత కఠినమైన పని, అందునా శ్రీవేంకటేశ్వరుణ్ణి మెప్పించే రీతిలో సేవ చేయుట బహు కఠినం. కాని ఇలాంటి ఎన్నో కష్టాలకు ఓర్చి మేము ఈ సేవలను చేస్తున్నామనే విషయాన్ని శ్రీవేంకటేశ్వరుడు ఒక చక్కని లీల ద్వారా ఈ క్రింది విధంగా చూపెట్టాడు.

**తేది 11-05-2008 కల :** అది జప సమర్పణ సమయం.

నామ జపమును దాదాపు ముప్పై నలభై బస్తాలలో నింపి వాటిని తిరుపతికి తీసుకు పోవుచున్నాము. ఈ కలలో ఈ జప సంచలను హైదరాబాద్ నుండి తిరుపతికి తీసుకుపోవుటకు జల మార్గము మాత్రమే అందుబాటులో ఉన్నదట. అది ఒక పెద్ద నది లాగా, లేక సముద్రము లోని బ్యాక్ వాటర్ లాగా ఉన్నది. ఈ నీటికి ఇరుప్రక్కల పెద్ద పెద్ద వందల అంతస్తుల భవనములు పదుల సంఖ్యలో నిర్మించి ఉన్నవి. ఉదా : అమెరికాలోని న్యూయార్క్ లేదా చికాగో నగరములు ఏవిధముగా సముద్రము ప్రక్కన పెద్ద పెద్ద అంతస్తుల భవనములు ఉన్నట్లు ఇక్కడ కూడా అలాంటి భవనములు నీటికి ఇరువైపులా ఉన్నవి. మేము జప పుస్తకాల బస్తాలను ఒక బోటులో పెట్టుకుని నా భార్య సురేఖ పిల్లలతో కలిసి తిరుపతికి ప్రయాణమైంది. మాకు సహాయము చేయువారు ఎవ్వరూ లేరు, సురేఖనే ఆ నీటిలో బోటును నడుపుకుంటూ తిరుపతికి రావల్సిన పరిస్థితి ఉన్నది. అప్పటికే నేను సురేఖకు





### రాక్షసుల బారి నుండి తప్పించుకుంటూ తిరుపతి ప్రయాణం

బోటును ఎలా నడపాలి, ఏదైనా సమస్యలు వచ్చినప్పుడు ఎలా ఎదుర్కోవాలని సూచనలు ఇచ్చానట. ఇదే సమయంలో పెద్ద మొత్తంలో వర్షం కురుస్తున్నది. నా భార్య అతికష్టం మీద ఈ జప పుస్తకాలు నానకుండా ఏదో ఏర్పాటు చేసుకుంటూ బోటును తిరుపతి వైపు పోవునట్లు తెడ్డుతో నీటిని వెనుకకు లాగుచున్నది. చాలా కష్టపడుచున్నది. వానతో పాటు గాలి దుమారం తీవ్రంగా వీస్తున్నది. ఇలా తిరుపతికి పోవుచున్నది. నేను మాత్రం బహుశా భగవంతుని శక్తి సహాయముతో గాలిలో పైకి ఎగురుచు సురేఖను అనుసరించి వారి రక్షణార్థం పోవుచున్నాను. ఆ బోటు వెళ్ళేదారికి ఇరుప్రక్కల అధునాతనమైన పెద్ద పెద్ద భవనములు ఉన్నవి. ఇంతలో ఆ భవనముల పైనుండి అంటే ఆకాశము నుండి పెద్ద పెద్ద రాళ్ళు మా బోటును, నన్ను లక్ష్యంగా చేసుకుని పడుచున్నవి. నేను ఆకాశంలో ఎగురుకుంటూ ఆ క్రింద పడే రాళ్ళను

పెద్ద పెద్ద భవనాలను అడ్డుపెట్టుకొని తప్పించమంటూ సురేఖకు మరియు ఆ బోటుకు ఆ రాళ్ళు తాకకుండా ప్రక్కకు వెళ్ళమని సూచనలిస్తూ, తిరుపతికి పోవుచున్నాము. ఒక ముగ్గురు నలుగురు అదృశ్యంగా ఉన్న రాక్షసులు ఆకాశము నుండి మాపైకి టన్నుల కొద్దీ బరువున్న పెద్ద పెద్ద రాళ్ళను విసురుతున్నారు. ఆ రాళ్ళు నీటిలో పడి పెద్ద శబ్దముతో నీరు నలువైపులా చిమ్ముతున్నాయి. ఒక్క రాయి మాపై పడ్డా బోటు పగిలిపోతుంది, మేము జీవించి ఉండుట కష్టం అనే సైజులో ఆ రాళ్ళు ఉన్నవి. నేను బహుశా స్వామివారి శక్తితో గాలిలో ఒక ప్రక్క నుండి మరో ప్రక్కకు ఎగురుచు వారు విసిరే రాళ్ళ దిశను గమనించి ప్రక్కకు వెళ్ళమని సురేఖకు తగిన సూచనలు ఇస్తున్నాను. ఒక రకంగా నన్ను నేను రక్షించుకుంటూ, సురేఖను మరియు జప బస్తాలను రక్షించుకొనుటకు ప్రయత్నిస్తున్నాను. దారి ప్రక్కన ఉన్న పెద్ద పెద్ద భవనాలు





మేము తప్పించుకొనుటకు కొంత సహాయకారిగా ఉన్నవి. ఈవిధంగా అత్యంత కష్టతరంగా మా ప్రయాణం సాగుతోంది. ఇంతలో ఒక బ్రిడ్జ్ వచ్చింది. ఈ బ్రిడ్జ్ దాటకుండా ఆ రాక్షసులు మాపై రాళ్ళవర్షం కురిపించారు. చివరికి అతి కష్టం మీద మా సురేఖ ఆ బ్రిడ్జ్ దాటింది. నేను కూడా దాటి ఆమె వద్దకు చేరాను. వర్షము ఆగింది. నీకేమన్నా అయిందా? అని నేను సురేఖను అడిగాను. తాను క్షేమంగా ఉన్నానని చెప్పింది. ఆ నీళ్ళ మధ్యలో శ్రీవారి నామంతో నిండిన బస్తాలతో నేను, సురేఖ ఆ బోటులో ఉన్నాము. కల చెదిరింది.

ఈ కలలో యోగమాయ మా యొక్క సేవకు ఏవిధంగా ఆటంకం కలిగిస్తున్నదనే విషయమును బహు చక్కగా చూపెట్టాడు. ఇంతటి కష్టంలో కూడా మేము స్వామి సేవను వదలక కొనసాగించుటను కళ్ళకు కట్టినట్లు చూపెట్టాడు.

**14 జన్మలు ఋణపడగలిగే అనుగ్రహాలను ప్రసాదించాడని తెలుపుట**

తిరుమల శ్రీవేంకటేశ్వరుడు నా జీవితంలో ఎన్నో ఆణిముత్యాలను ప్రసాదించాడు. కొన్ని అంతకంటే ఎక్కువ విలువైనవి, నా పూర్తి జీవితాన్ని ఆయనకు సమర్పించి ఋణపడగలిగినవి ప్రసాదించారు. సం॥ 2002 తొలి ఏకాదశి రోజు “సాయిరెడ్డి” నావాడు అన్న ఒకే మాటకు పరవశించి నా పూర్తి జీవితాన్ని సమర్పించి మీ ఋణం తీర్చుకొనుటకు సేవ చేస్తానని మాట ఇచ్చాను. ఆ తరువాత దీనితో సమానము లేదా ఎక్కువ విలువ కలిగిన ప్రతి అనుగ్రహానికి ఒక జీవితాన్ని కేటాయిస్తున్నాను. ఇంతవరకు ఇలాంటి పూర్తి జీవితాన్ని సమర్పించి స్వామివారికి ఋణపడే యోగ్యత కలిగిన అనుగ్రహాలు ఒక ఐదారు ప్రసాదించి ఉండవచ్చని భావించేవాడిని. అందుకే నేను ముక్తిని కోరక మరో ఐదారు జన్మలు మానవునిగా జన్మించి మీ ఋణం తీర్చుకునే భాగ్యాన్ని ప్రసాదించమని పదే పదే కోరేవాడిని. కాని ఈరోజు స్వామివారు అసలు విషయం చెప్పారు. నేను ఎంతటి అనుగ్రహానికి పరవశించి నా పూర్తి జీవితాన్ని అంకితం చేశానో అలాంటి అనుగ్రహాలు ఇప్పటివరకు 14 ప్రసాదించారని తెలియజేశారు. ఈ మాట సాక్షాత్తు శ్రీవేంకటేశ్వరుడే చెప్పాడు కాబట్టి అందులో ఎలాంటి సందేహమునకు తావు లేదు. నేను పొందిన అన్ని అనుగ్రహాలను వ్రాయక పోవచ్చు, లేక మరచిపోవచ్చు లేదా మరేదో కావచ్చు కాని మొత్తం మీద నా పూర్తి జీవితం ఋణపడే యోగ్యత గల అనుగ్రహాలను ఈనాటి వరకు 14 పొందానని చెప్పారు. నేను ఇంకా 14 జన్మలు

ఎత్తి ఈ జన్మలో చేసినంత సేవ చేస్తే తప్ప నా స్వామి ఋణం తీర్చుకోలేను. ఇక నేను జన్మ జన్మలు స్వామివారికి ఋణపడి ఉంటానని అర్థం. స్వామివారు చూపిన ఈ అద్భుతమైన లీల గురించి ఆరోజు ఈవిధంగా వ్రాసుకున్నాను.

స్వామివారి అనుగ్రహాన్ని పొందిన కొద్ది రోజుల వరకు మనస్సు స్వామివారిపై నిమగ్నమై, ఏమీ కోరకుండా, వేరే ఏ విషయమూ ఆలోచించకుండా, నా కర్తవ్యంగా, విధిగా, ధర్మంగా స్వామి సేవ చేస్తూ, ఆయనను స్మరిస్తూ ఉంటాను. కొద్ది రోజుల తరువాత దీనిని మరచిపోయి ఈలోకంలోనికి వచ్చేస్తాను. మనస్సు అనిశ్చయ స్థితిలో ఉండి ఆలోచనలు ఎక్కడికో పోతాయి. అప్పుడు స్వామివారితో మళ్ళీ మొర పెట్టుకోవడము, ఆయనను లేదా ఆయన లీలలను చూడాలని ఉవ్విళ్ళూరుతూ ప్రార్థించడము నా జీవితంలో జరుగుచున్నది. ఇలా స్వామి లీలలను పొందుటకు రకరకాలుగా ప్రార్థించేవాణ్ణి. దీనికి అనుగుణంగా, నా భాగ్యవశాత్తు స్వామివారు కూడా చిత్ర విచిత్రాలను చూపేవారు. ఈరోజు చూపిన చిత్రం కూడా అందులో ఒకటి. వీటిని నేను రోజూ గుర్తు పెట్టుకుని ఆవిధంగా నడుచుకోవాలని వ్రాసుకున్నాను.

**తేది 30-05-2008 కల :** ఈ రోజు శుక్రవారము. ఈ కల నాకు ఉదయం 4 తరువాత వచ్చింది. ఒక పెద్ద అధునాతన కమ్యూనిటీ హాలులో శ్రీవేంకటేశ్వరుని ఉత్సవాలు గత వారం పది రోజుల నుండి జరుగుచున్నవి. ఈరోజు ఆఖరి రోజుట. ఈ ఉత్సవాలుజరిగే హాలుకు ఒక చివర ఒక గదితో పాటు ఒక అడుగు ఎత్తులో 12' X 15' సైజుతో స్టేజి ఒకటుంది. ఈ స్టేజి పైన చేసే ప్రతి పూజ ఆ హాలులో కూర్చున్న ప్రతి భక్తునికి స్పష్టంగా కనిపిస్తుంది. ఆ పెద్ద పొడుగాటి హాలులో భక్తులు నిండుగా కూర్చుని ఉన్నారు. ఈ స్టేజిపై కొందరు వైష్ణవ స్వాములు శ్రీవేంకటేశ్వరునికి పూజలు, కళ్యాణము లాంటి సేవలు చేస్తున్నారు. ప్రతి వైష్ణవ స్వామి తిరునామం ధరించి ఉన్నారు. ఆ స్టేజి మధ్యలో ఒక ముఖ్య జీయరు స్వామివారు (యతీశ్వరులు) త్రిదండము ధరించి ప్రవచనములు చేస్తున్నారు. నేను ప్రతిరోజు ఈ యతీశ్వరునికి కుడి ప్రక్కన కూర్చుంటాను. నేను నిర్వాహకులలో ఒకడిని మరియు పూజ దుస్తులతో ఉన్నాను. గత వారం పది రోజుల నుండి జరుగు ఈ స్వామివారి కైంకర్యములకు ఈరోజు చివరి రోజు. ప్రతి రోజు భక్తులు భగవత్సేవ నిమిత్తమై బియ్యం, ఖర్జూరపండ్లు, పసుపు లాంటి వస్తువులను తెచ్చేవారు. వాటిని ఒక జోలె సంచితో నింపి అదే హాలులో ఒక ప్రక్క గోడకు ఆనించి పెట్టారు. ఆ సంచి దాదాపు మూడొంతులు ఆ బియ్యంతో నిండింది. అది





స్వామి వారి సంపదను 14 సార్లు తీసుకొనుట

చివరి రోజు. నేను మామూలుగా స్టేజి పైన ఆ ప్రవచనములు ఇచ్చే స్వామివారికి కుడిప్రక్కన కూర్చుండేవాడిని. కాని ఆరోజు అలా కూర్చుండలేదు. ఆ స్టేజి పైన శ్రీవేంకటేశ్వరుడు మరియు అమ్మవారి విగ్రహములు కూడా చక్కగా అలంకరించి ఉన్నవి. ఈ విగ్రహముల ముందు ఈ జీయర్ స్వామివారు ప్రవచనములు ఇస్తున్నారు. ఇంతలో నాకు ఏదో పని ఉన్నదట, మరియు నాకు కొన్ని బియ్యము అత్యవసరము వచ్చిందట. చేయునది లేక, శ్రీవేంకటేశ్వరునికై భక్తులు తెచ్చిన బియ్యం నుండి, అనగా శ్రీవేంకటేశ్వరుని బియ్యం లేదా స్వామివారి ఆస్తి నుండి నేను బాకీ నిమిత్తమై అంటే బదులు నిమిత్తమై ఒక తట్టలో ఆ సంచి నుండి బియ్యమును తోడుకున్నాను. నేను లెక్కపెట్టుచు సరిగ్గా 14 సార్లు ఆ బియ్యమును తోడుకున్నాను. ఇవి శ్రీవేంకటేశ్వరుని బియ్యం, ఆయన వద్ద అప్పుగా తీసుకుంటున్నాను, వీటిని తిరిగి తప్పకుండా ఆయనకు ఇవ్వవలె అనే దృఢమైన అభిప్రాయముతో 14 సార్లు, నాకు తగినంత, తీసుకున్నాను. ఆ బియ్యం కొంచెము పసుపు కలిసి అక్కడక్కడ ఖర్చూర పండ్లు, పోక వక్కలతో ఉన్నాయి. కల

చెదిరింది.

దీనర్థం ఏమనగా నేను నా స్వామివారికి 14 జన్మలు బాకీ ఉన్నాను. ఆ బాకీ తీర్చవలసిందే! ఆ బాకీ తీసుకున్న ధాన్యముతోనే నేను జీవిస్తున్నాను. ఆ బాకీ తీర్చుటకే ఆయన సేవ చేస్తున్నాను తప్ప నా సొంతమైంది ఆయనకు పెట్టుట లేదు. ఇంతటి మహత్తరమైన, దివ్యమైన సందేశమును నా కళ్ళకు కట్టినట్లు, నేను తృప్తి చెందునట్లు చూపెట్టిన నా స్వామివారికి కోటి కోటి ప్రణామాలను అర్పించాను. మరియు ఇంతటి అనుగ్రహాలకు నోచుకున్న నా జీవితాన్ని ఏమని వర్ణించుదు? లేదా ఇప్పటి వరకు ప్రసాదించిన అనుగ్రహాలతో పాటు ఇకముందువి కూడా కలుపుకుని ఈ

జీవితంలో మొత్తం 14 జన్మలు ఋణపడగలిగే అనుగ్రహాలను ప్రసాదించుననే భావం కూడా కావచ్చుననిపించింది. మొత్తం మీద నా ఈ జన్మ గతంలో పొందిన అన్ని జన్మల కన్నా మిన్న అని గ్రహించాను.

**నా దశ :** బహుమానం కొరకు సాధన చేయించారు. స్వామివారితో నా బంధం తెగిపోదన్నారు. గురువుగా శ్రీశ్రీశ్రీ హయగ్రీవ స్వామివారిని పంపారు. స్వామి సేవలో చాలా కష్టపడుచున్నావని అన్నారు. స్వామివారు జీవితం మొత్తం ఋణపడే యోగ్యత గల అనుగ్రహాలు 14 ప్రసాదించినట్లు చెప్పారు. సురేఖను అనుగ్రహించారు.

**భాగవత ఆశీర్వాదము :** తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలను ప్రచురిస్తున్నాము. కావున ఈ లీలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.



శ్రీవేంకటేశ్వర పాదసేవకుడు పుల్లగూర్ల సాయిరెడ్డి (గోవిందదాసు)

ఇ.నెం.1-1-53, వీధి నెం.1, హజ్జీగూడ, హైదరాబాద్. ఫోన్: 040-27175050





# తిరుమల శ్రీ వేంకటేశ్వరుని దిశానిర్దేశము



**స్వామివారి 700 దివ్యలీలలు**

**మొదటి సంపుటము**

తెలుగు మరియు ఇంగ్లీష్ భాషలలో లభించును.

**12 భాగాలు కల**

**పుస్తకము ధర : 250/-**

**ప్రచురణ: శ్రీ వేంకటేశ్వర మహామంత్రి పీఠం  
గోవింద దాసు (పుల్లగూర్ల సాయిరెడ్డి)**

ఇ.నెం. 1-1-53, వీధి నెం. 1, హబ్స్ గూడ, హైదరాబాద్ - 500 007.

ఫోన్: 040-27175050 (10.00 am to 6.30pm)

website: [srivenkatesham.org](http://srivenkatesham.org), mail: [srivenkatesham@gmail.com](mailto:srivenkatesham@gmail.com)

పై అడ్రస్ నుండి పుస్తకమును పొందవచ్చును. లేదా... పోస్టు / కొరియర్ ద్వారా పొందగోరువారు పుస్తకము ధరతో పాటు రూ. 50/- రిజిస్టర్ పోస్టు /

కొరియర్ కొరకు కలిపి మొత్తం రూ. 300/- ఫోన్ పే, గూగుల్ పే,

పేటీఎం ద్వారా **93482 12354** నంబర్ కు పంపగలరు.

మరియు మీ అడ్రస్ ను ఇదే నంబర్ కు వాట్సాప్ /

మెసేజ్ ద్వారా పంపి పొందవచ్చును.

**శ్రీ వేంకటేశ్వర మహామంత్రి పీఠం, హైదరాబాద్**





# తిరుమల శ్రీ వేంకటేశ్వరుని దిశానిర్దేశం

## స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

<input type="checkbox"/>	2 సం	500-00
<input type="checkbox"/>	4 సం	1,000-00
<input type="checkbox"/>	జీవిత చందా	5,000-00
<input type="checkbox"/>	పోషకులు	10,000-00
<input type="checkbox"/>	రాజపోషకులు	50,000-00

# 9 3 4 8 2 1 2 3 5 4

నంబర్ కు పేటీఎం / ఫోన్ పే / గూగుల్ పే ద్వారా జమచేసి  
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.పి / డి.డి. / క్రాస్ చెక్ ను లేదా

**Srivenkatesham** A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక  
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: [www.srivenkatesham.org](http://www.srivenkatesham.org)

